

# अजिरकोट गाउँपालिकाको टोल विकास संस्था गठन तथा सञ्चालन कार्यविधि, २०७७

गाउँ कार्यपालिकाबाट स्वीकृत मिति: २०७७/०५/१२

## प्रस्तावना :

सामुहिक प्रयासमा टोल/वस्तीको संस्थागत, सामाजिक तथा आर्थिक विकास, स्थानीय स्तरमा सुशासन प्रवर्द्धन गर्न गाउँपालिकाका सबै वस्तीहरूमा निश्चित भौगोलिक क्षेत्रभित्र रहेका सबै घरधुरी सदस्य रहने गरि स्थानिय स्तरमा वडा समितिको मातहत तथा सहयोगीको रूपमा रहने गरि टोल विकास संस्था गठन गर्न र तिनै संस्थाहरूबाट सेवा सुविधाको पहुच बढाउन तथा सो समितिको कामलाई व्यवस्थित गर्न बान्छनीय भएकाले,

स्थानीय सरकार सञ्चालन ऐन, २०७४ को दफा १०२ ले दिएको अधिकार प्रयोग गरी अजिरकोट गाउँ कार्यपालिकाले यो कार्यविधि बनाएको छ ।

## १. संक्षिप्त नाम र प्रारम्भ

क) यो कार्यविधीको नाम “अजिरकोट गाउँपालिकाको टोल विकास संस्था गठन तथा सञ्चालन कार्यविधि २०७७” रहेको छ ।

ख) यो कार्यविधि कार्यपालिकाबाट स्वीकृत भएको मिति देखि प्रारम्भ हुनेछ ।

## २. परिभाषा

विषय वा प्रसङ्गले अर्को अर्थ नलागेमा यस कार्यविधिमा:

क) “टोल विकास संस्था” भन्नाले दफा ४ बमोजिम गठित समितिलाई सम्झनुपर्छ ।

ख) “टोल विकास संस्था कार्य समिति ” भन्नाले दफा ४ (क) बमोजिम गठित समितिलाई सम्झनु पर्छ ।

ग) “साधारण सभा” भन्नाले टोल विकास संस्थाको प्रत्येक घरधुरीबाट प्रतिनिधित्व गर्ने साधारण सदस्य सहितको वार्षिक भेलालाई जनाउँदछ । सो शब्दले विशेष/साधारण सभा र टोलभेला समेतलाई जनाउनेछ ।

घ) “सामुदायिक विकास अभियान” भन्नाले परिश्रम, स्वयंसेवा, सहकार्य र ईमान्दारीताको मुल्य र मान्यतामा आधारित अभियान कार्यक्रम भन्ने बुझाउँछ ।

- ड) “पुर्ण सरसफाइ उन्मुख अवस्था” भन्नाले सफा र स्वच्छ, पुर्ण सरसफाइ उन्मुख दुवै चरणको सुचकहरु पुरा गरेपछि सम्बन्धित समितिबाट अनुमोदन एवं प्रमाणीकरण भएको अवस्थालाई जनाउँछ ।
- च) “सामाजिक समावेशीकरण” भन्नाले समुदायका सबै लिङ्ग, जातजाति, वर्ग, धर्म, व्यवसाय र सबै क्षेत्रका व्यक्तिको पहुँच रहेको अवस्थालाई बुझाउँछ ।

### ३. उद्देश्य

टोल विकास संस्था गठन गर्नुको मुख्य उद्देश्यहरु निम्न अनुसार छन् ।

- क) टोल/वस्ती स्तरमा विभिन्न निकायहरुबाट प्रवाह हुने सेवामा टोलवासीको पहुँच अभिवृद्धि गर्ने ।
- ख) टोलवासीहरुमा उद्यमसिलताको विकास गराई टोल स्तरमा लघु उद्यमको सृजना, विकास र प्रवर्धन गर्ने ।
- ग) टोल/वस्ती स्तरमा समानता, समताको भावना जागृत गराउने, आपसी सद्भाव, समझदारी, समन्वय र मेलमिलाप कायम गराउने ।
- घ) आर्थिक, सामाजिक सवालमा सबै टोलवासीहरुलाई निर्णय प्रकृत्यामा समान अवसर र अधिकार प्रदान गर्ने ।
- ङ) टोलको सामाजिक कार्यमा पारदर्शिता कायम गरि सुशासनलाई बढवा दिने ।
- च) टोल/वस्ती स्तरमा सबै संस्थाहरुको प्रवेशद्वारको रूपमा टोल विकास संस्थालाई विकास गर्दै विभिन्न निकायहरुबाट सञ्चालन हुने विकास कार्यमा सहयोग गर्ने ।
- छ) टोल विकास संस्थाई वडाभन्दा तल्लो एकाइको रूपमा विकास गरी सहभागितात्मक योजना तर्जुमा, अनुगमन एवं मूल्याङ्कन प्रक्रियामा सहभागी गराउने ।
- ज) टोलका सदस्यहरुको गरिबीलाई नेपाल सरकारले तोकेको आधारमा वर्गीकरण गरि तिनिहरुको अभिलेख तयार गर्ने ।
- झ) टोलको समग्र विकास लगायत सामुदायिक विकास अभियानका कार्यक्रम कार्यान्वयनको लागि सक्रिय हुने ।
- ञ) वातावरण र सरसफाई, बालमैत्री गाउँपालिका/वडा घोषणा, प्राङ्गरिक खेती बिस्तार, नश्ल सुधार, उद्यमसिलता विकासका अभियान सञ्चालन गर्ने ।
- ट) टोल विकास संस्थामा रहेका सामुदायिक, सार्वजनिक स्थल, सम्पत्तिहरुको संरक्षण संवर्द्धन गर्ने ।

## ४. टोल विकास संस्थाको गठन

### अ. टोल विकास संस्थाको गठन देहाय बमोजिम हुनेछः

क) गाउँपालिका क्षेत्रका वस्तीहरूको निश्चित भौगोलिक क्षेत्रभित्र बसोबास गर्ने घरपरिवारका सदस्यहरूबाट टोल विकास समितिको गठन गरिनेछ ।

ख) निश्चित भौगोलिक क्षेत्रभित्रको टोलमा न्यूनतम २५ घरधुरी नभएसम्म सो टोलमा टोल विकास संस्था गठन गर्न सकिने छैन । तर कुनै निश्चित भौगोलिक क्षेत्रको टोलमा १०० भन्दा बढि घरधुरी भएको हकमा न्यूनतम १०० घरधुरी कायम गरी बढी हुने न्यूनतम घरधुरी संख्या (३०) लाई आधार मानेर मात्र अर्को टोल विकास संस्था गठन गर्न सकिनेछ । टोल विकास संस्था गठन गर्दा सकेसम्म टोलका सम्पूर्ण घरधुरीलाई एक घर एक सदस्यको रूपमा समेटनु पर्नेछ । सो सम्भव नभए कम्तिमा ८०% घरधुरी सहभागी गराई टोल विकास संस्था गठन गरिनेछ । महिला सहभागिता हुन सक्ने अवस्थामा टोल विकास संस्थामा सहभागि भएकामध्ये न्यूनतम ३३% महिला आबद्ध गराउनु पर्नेछ ।

ख) विशेष भौगोलिक दुर्गमता वा अन्य वस्तीहरूसँगको दुरी उल्लेख्य टाढा रहेको अवस्थामा कम्तिमा १५ घरधुरी समावेश गरि टोल विकास संस्था गठन गर्न सकिनेछ । सो प्रकारका टोल विकास संस्था गठन गर्न पर्नुको कारण गठनको समयमा निर्णयमा तथा सम्बन्धित वडाको सिफारिशमा समेत उल्लेख तर्नु पर्नेछ ।

ख) पहिलो पटकका लागि टोल विकास संस्था गठन गर्दा समुदायको व्यापक भेलाबाट अध्यक्ष, उपाध्यक्ष, कोषाध्यक्ष, सचिव र सदस्य गरी ७ देखि ११ सदस्यीय एक कार्य समिति गठन हुनेछ । उक्त कार्य समितिमा न्यूनतम ३३ प्रतिशत महिलाको प्रतिनिधित्व गराउनु पर्नेछ । समितिमा यथासम्भव सबै वर्ग र समुदायको सामाजिक समावेशिकरण हुने गरी प्रतिनिधित्व गराउनु पर्नेछ । गठनको मुख्य नेतृत्व/सहजिकरण कायम घरधुरीमध्ये सबैभन्दा बढी घरधुरी भएको वडा मार्फत हुनुपर्नेछ ।

ग) कार्य समितिको सदस्य बाहेक सम्बन्धित टोलको टोल विकास संस्थामा आबद्ध भएका सबै घरधुरी संस्थाको साधारण सदस्य हुनेछन् ।

घ) सामान्यतया टोल विकास संस्था गठन गर्ने घरधुरी एउटै वडा भित्रका हुनुपर्ने छ । तर दुई वा सोभन्दा बढि वडाको भुभागमा पर्ने गरि संयुक्त वस्ती भएको हकमा वहु वडाको एउटै टोल विकास संस्था गठन हुन सक्नेछ । सो टोल विकास संस्था दर्ता गर्न सम्बन्धित प्रत्येक वडाको सिफारिश आवश्यक

हुनेछ र गठनको समयमा सम्बन्धित सबै वडाको कम्तिमा एक जना वडा प्रतिनिधी उपस्थित हुनु पर्नेछ ।

- ड) टोल विकास कार्य समितिको पदावधि २ वर्षको हुनेछ । साधारण सभाको सर्वसम्मत वा सो नभएमा बहुमतबाट नेतृत्व परिवर्तन हुनेछ । एक पटक अध्यक्ष, उपाध्यक्ष, सचिव र कोषाध्यक्ष भएको व्यक्ति पुनः सोहि पदमा २ वर्षको अवधि व्यतित नभई निर्वाचित हुने छैन । कार्य समितिमा अध्यक्ष, सचिव र कोषाध्यक्ष मध्ये कुनै एक जना अनिवार्य रूपमा महिला हुनु पर्नेछ ।
- च) निर्वतमान अध्यक्षको संयोजकत्वमा ३ सदस्यीय सल्लाहकार तथा अनुगमन समितिको गठन गरिनेछ । सल्लाहकार तथा अनुगमन समितिको संयोजक टोल विकास कार्य समितिको बैठकमा आमन्त्रित सदस्यको रूपमा सहभागि हुनेछ । तर पहिलो पटक टोल विकास संस्था गठन हुंदाको वखतमा आम भेलाले वुद्धीजिवी, समाजसेवीको नेतृत्वमा सल्लाहकार तथा अनुगमन समिती गठन गर्नु पर्नेछ ।
- छ) टोल विकास संस्थाको व्यवस्थापन ढाँचालाई स्पष्ट पार्ने (अनुसुचि १) मा उल्लेखित नमुना विधानका आधारमा टोल विकास संस्थाको विधान तयार गर्नु पर्नेछ ।

#### आ. टोल विकास कार्य समितिका सदस्यको योग्यता:

- (१) टोल विकास कार्य समितिका सदस्यको योग्यता देहाय बमोजिम हुनु पर्नेछ ।
- (क) सम्बन्धित टोलको स्थायी वासिन्दा
  - (ख) १८ वर्ष उमेर पुरा भएको
  - (ग) फौजदारी अभियोगमा अदालतबाट कसुरदार नठहरिएको
  - (घ) सरकारी बाँकी बक्यौता वा पेशकी फछ्यौट गर्न बाँकी नरहेको
  - (ङ) अन्य टोल विकास कार्य समितिमा सदस्य नरहेको
- (२) दफा १ मा जुनसुकै कुरा लेखिएको भएता पनि जनप्रतिनिधि, राजनीतिक दलका पदाधिकारी, बहालवाला सरकारी कर्मचारी र शिक्षक टोल विकास कार्य समितिको सदस्यमा बस्न पाईने छैन ।

#### ५. दर्ता/सूचिकृत

टोल विकास संस्थाको दर्ता/सूचिकृत देहाय बमोजिम हुनेछ:

- क) टोल विकास संस्थाको बैठकमा सर्वसम्मत निर्णय गराई वडा समितिको सिफारिसमा गाउँपालिकाले दर्ता/सूचिकृत गर्नेछ । टोल विकास संस्थालाई गाउँपालिकामा दर्ता/सूचिकृत गर्दा पेश गर्ने निवेदनको नमूना (अनुसूचि २) मा उल्लेख गरिएको छ । टोल विकास संस्थाबाट निर्णय गरि दर्ताका लागि निवेदन

पेश गरेमा गाउँपालिकाले (अनुसुची ३) बमोजिमको टोल विकास संस्था दर्ता प्रमाणपत्र प्रदान गर्नेछ ।

ख) टोल विकास संस्थाले यस कार्यविधि बमोजिमका उद्देश्य विपरित कुनै काम गरेमा वा प्रचलित कानूनले गर्न नपाउने कार्य गरेमा वडा समितिको सिफारिसमा गाउँपालिकाले टोल विकास संस्थाको दर्ता खारेज गर्नेछ । दर्ता खारेज भएको ३० दिनभित्र सो स्थानमा नयाँ टोल विकास संस्था गठन गर्नु पर्नेछ ।

#### ६. टोल विकास संस्थाको काम कर्तव्य र अधिकार:

टोल विकास संस्थाले आफ्नो टोल क्षेत्रको समग्र विकास र सदस्यहरुको हितका लागि देहायका कार्यहरु गर्नेछन्:

क) टोलमा धनी/गरिबको भावना हटाई सबै सदस्यहरुलाई निर्णय प्रकृया र श्रोतमा समान अधिकार प्रदान गर्ने ।

ख) विभिन्न सरकारी एवं गैर सरकारी निकायहरूसँग सुमधुर सम्बन्ध स्थापित गरि टोलको विकासको लागि सहजिकरण गर्ने ।

ग) टोलमा उद्यम विकाससँग सम्बन्धित योजनाहरु सञ्चालन गर्न आवश्यक सहजिकरण गर्ने ।

घ) टोलको विकासका लागि विभिन्न श्रोतबाट प्राप्त श्रोतको उच्चतम सदुपयोग गर्ने ।

ङ) टोलको सामुहिक समस्या पहिचान गरी प्राथमिकताका आधारमा टोल विकास योजना तर्जुमा गर्ने ।

च) पुर्ण सरसफाई उन्मुख अवस्था, एच.आइ.भी./एड्स, अन्धविश्वास, छाउपडी प्रथा, बाल विवाह, बहु विवाह, छुवाछुत, मद्यिरा सेवन, लैंगिक हिंसा जस्ता सामाजिक समस्याको पहिचान गरी सुधारका कार्यक्रमहरू संचालन गर्ने ।

छ) टोलको आर्थिक तथा सामाजिक तथ्याङ्क अध्यावधिक गर्न सुचना अभिलेख गर्ने ।

ज) सहभागितात्मक योजना तर्जुमा गर्दा प्राथमिकताको आधारमा आयोजनाहरुको पहिचान गरी वडामा सिफारिस गर्ने ।

झ) टोलमा विभिन्न सरकारी तथा गैर सरकारी निकायहरुबाट प्राप्त योजनाहरुको अनुगमन गरी पृष्ठपोषण प्रदान गर्ने,

- ब) टोलमा विभिन्न सरकारी तथा गैर सरकारी संस्था मार्फत हुने कार्यक्रमहरु टोल विकास संस्था मार्फत सञ्चालन हुने वातावरण श्रृजना गर्ने ।
- ट) आफ्नो वडा तथा टोललाई सामुदायिक विकास अभियानसँग सम्बन्धित स्वास्थ्य तथा वातावरणमैत्री, बालमैत्री, प्राङ्गारिक खेती विस्तार, नश्ल सुधार, उद्यमशिलता बनाउने कार्यक्रमहरु सञ्चालन गर्ने ।
- ठ) टोलमा भवन निर्माण मापदण्ड, सामाजिक सुरक्षा भत्ता आदि सामाजिक सरोकारका विषयमा चेतनामुलक कार्यक्रम सञ्चालन गर्ने ।
- ड) टोलमा रहेका सार्वजनिक, प्रति, ऐलानी जग्गाको संरक्षणमा गाउँपालिकालाई सहयोग गर्ने ।
- ढ) गाउँपालिकाको राजश्व परिचालनका लागि सहयोग प्रदान गर्ने ।
- ण) संस्थामा प्राप्त रकम संस्थाको नीति बमोजिम खर्च गर्ने, लेखा राख्ने र लेखा परिक्षण गराउने ।
- त) गाउँपालिकासँग भएको साभेदारी अनुसार अन्य कार्य गर्ने ।

## ७. टोल विकास कार्य समितिको बैठक

टोल विकास कार्य समितिको बैठक व्यवस्थापन देहाय बमोजिम हुनेछः

- क) टोल विकास संस्थाका सदस्यहरुको हित, सहयोग एवं समन्वयका लागि टोल विकास संस्थाको कार्य समितिको बैठक महिनामा कम्तिमा १ पटकमा नघट्ने गरी बस्नेछ । साथै आवश्यकता अनुसार बैठकको समय निर्धारण हुन सक्नेछ ।
- ख) समितिको बैठकमा आवश्यकता अनुसार सरोकारवालालाई आमन्त्रित गर्न सकिनेछ ।
- ग) सचिवले संस्थाको बैठकको निर्णयहरु बैठक पुस्तिकामा लेखि प्रमाणित गराउनु पर्नेछ ।
- घ) टोलभेला वा साधारण सभा वा विशेष साधारण सभा सञ्चालन गर्दा तत्काल कायम रहेको सम्पूर्ण सदस्य संख्याको कम्तिमा दुई तिहाई उपस्थितिमा प्रमाणित भएको हुनु पर्नेछ ।

## ८. टोल विकास समितिका कार्य समितिको पदाधिकारीहरुको काम, कर्तव्य र अधिकार

टोल विकास समितिका कार्य समितिको पदाधिकारीहरुको काम, कर्तव्य र अधिकार देहाय बमोजिम हुनेछ

### (क) अध्यक्षको काम, कर्तव्य र अधिकार

- (१) समितिको नियमित बैठक बोलाउने, बैठकका लागि मिति, समय र स्थान तोक्ने ।
- (२) बैठकको अध्यक्षता गरी बैठक संचालन गर्ने ।

(३) बैठकमा अनुशासनको पालन गर्न लगाउने र छलफलका विषयहरू टिपोट गर्ने वा गर्न लगाउने ।

(४) छलफल हुँदा सबैको विचार संकलन गर्ने र सर्वसम्मत निर्णय गर्न पहल गर्ने ।

(५) निर्णयहरू लागू गर्ने र गर्न लगाउने ।

(६) विकासको कार्यमा सबैलाई समेटेर नेतृत्व प्रदान गर्ने ।

(७) समितिले आर्जन/प्राप्त गरेको नगद वा जिन्सी सामानको सुरक्षाको प्रबन्ध मिलाउने ।

(८) विशेष बैठकको आवश्यकता परेमा विधान बमोजिम बैठक बोलाउने ।

(९) कार्यविधि बमोजिम अन्य कार्यहरू गर्ने ।

**(ख) समितिको सचिवको काम, कर्तव्य र अधिकार:**

(१) अध्यक्षको आदेश अनुसार बैठक बोलाउने ।

(२) एकतिहाई सदस्यले विशेष बैठकका लागि लिखित माग गरेमा विधान बमोजिम बैठक बोलाउने ।

(३) छलफलका प्रस्तावहरू संकलन गरी बैठकमा पेश गर्ने र बैठकको निर्णय लेखी निर्णय प्रमाणित गराउने ।

।

(४) समितिको क्रियाकलापको बारेमा सदस्यलाई जानाकारी गराउने ।

(५) तोकिएका अन्य कार्य गर्ने ।

**(ग) समितिका कोषाध्यक्षको काम, कर्तव्य र अधिकार :**

(१) समितिको आम्दानी र खर्चको विवरण तयार गर्ने ।

(२) खर्चको लेखापरीक्षण गराउने ।

(३) बैकमा खाता सञ्चालन गर्दा संयुक्त रूपमा खाता संचालन गर्ने ।

(४) समितिको नगद र जिन्सी सामानको जिम्मा लिई सुरक्षा गर्ने ।

**(घ) समितिका सदस्यहरूको काम, कर्तव्य र अधिकार :**

(१) गाउँपालिकासँग भएको साभेदारीपत्रमा उल्लेखित शर्तअनुसार गर्नुपर्ने कामहरू गर्ने ।

(२) समितिको हिसाव किताब जाँच गर्ने ।

(३) समितिका पदाधिकारीहरूले गरेका कामको मूल्याङ्कन नियमित रूपमा गर्ने ।

(४) आवश्यकता अनुसार समितिका सञ्चालनका लागि आवश्यक नीति नियम बनाउने र सो पालना भए नभएको हेर्ने ।

(५) आवश्यकता अनुसार अध्यक्ष, सचिव, कोषाध्यक्षहरूलाई सघाउने ।

(६) तोकिएका अन्य कार्यहरू गर्ने ।

## ९. आर्थिक व्यवस्थापन

संस्थाको आम्दानी, खर्च, नाफा, लेखा, लेखा परिक्षण लगायत आर्थिक व्यवस्थापन देहाय बमोजिम हुनेछः

### अ) टोल विकास संस्थाको आम्दानी

क) विभिन्न सरकारी तथा गैर सरकारी निकायहरू, विभिन्न सामुदायिक संस्था तथा व्यक्तिहरूबाट प्राप्त हुने सहायता र अनुदान ।

ख) टोल विकास संस्थाले आयमुलक कार्यहरू सञ्चालन गरी प्राप्त हुने आम्दानी ।

ग) टोल विकास संस्थाको नाफाबाट प्राप्त समितिको निर्णयानुसार प्राप्त हुने रकम ।

घ) संस्थाले अन्य श्रोतबाट जम्मा गरेको रकम ।

### आ) खर्च प्रणाली

क) संस्थाको विकास निर्माणको लागि टोल विकास कोषको रकम संस्थाको निर्णय अनुसार खर्च हुनेछ ।

ख) संस्थाको सञ्चालन, व्यवस्थापन र लेखा परिक्षणका लागि गर्नुपर्ने खर्चहरू टोल विकास संस्थाको हुनेछ।

### इ) नाफा

क) टोल विकास संस्थाले आर्जन गरेको आम्दानीबाट खर्च कटाई बाँकी रहेको रकम संस्थाको नाफा मानिनेछ,

ख) नाफाको कम्तिमा २ प्रतिशत रकम टोलको पुर्वाधार र सामाजिक क्षेत्रको विकासका लागि खर्च गर्नु पर्नेछ ।

### ई) लेखा व्यवस्थापन

संस्थाको लेखा व्यवस्थापन देहाय बमोजिम हुनेछः

क) कोषाध्यक्षले सबै प्रकारको नगदी तथा जिन्सी आम्दानी, सम्पूर्ण विकास खर्चको विवरण संस्थाको सञ्चालन तथा व्यवस्थापनमा भएको प्रशासनिक खर्चहरूको स्पष्ट लेखा राख्नु पर्दछ ।

ख) कोषाध्यक्षले राखेको आम्दानी खर्चको हिसाब टोल विकास संस्थाको बैठकमा पेश गर्नु पर्दछ,

ग) लेखा परिक्षण गराउनु अघि अनिवार्य सामाजिक परिक्षण गराउनु पर्नेछ ।

### उ) लेखा परिक्षण



संस्थाको लेखा परिक्षण देहाय बमोजिम हुनेछ ।

क) समितिले नियुक्त गरेको लेखा परिक्षकबाट लेखा परिक्षण गराउनु पर्नेछ ।

ख) आफ्नो वार्षिक लेखा परिक्षणको प्रतिवेदन गाउँपालिकामा समेत पेश गर्नु पर्नेछ ।

#### **१०. पुरस्कार, सम्मान र कदर**

टोल विकास संस्थाका व्यक्ति वा संस्था आदिलाई समुदायको विकासमा उत्कृष्ट कार्य गर्नेलाई वडा समिति वा गाउँपालिकाले सम्मान एवं पुरस्कृत गर्न सकिनेछ ।

#### **११. अनुगमन तथा मुल्यांकन**

क) वडा समितिले आफ्नो क्षेत्रभित्रका टोल विकास संस्थाको नियमित रूपमा अनुगमन गरी प्राप्त कमी कमजोरीहरूको सुधारका लागि सुझावहरू दिन सक्नेछ ।

ख) गाउँपालिकाले समग्र गाउँपालिका क्षेत्रभित्रको टोल विकास संस्थाहरूको आवश्यकता अनुसार अनुगमन गर्नुका साथै वडा समिति वा टोल विकास संस्थाहरूलाई पृष्ठपोषण गर्न सक्नेछ ।

**१२. संसोधन:** यस कार्यविधिलाई व्यवस्थित र प्रभावकारी रूपमा कार्यान्वयन गर्न आवश्यकता अनुसार गाउँ कार्यपालिकाले संसोधन वा खारेज गर्न सक्नेछ ।

**१३. बचाउ तथा खारेजी:** यस कार्यविधिमा व्यवस्था भएका कुराहरू स्थानीय सरकार सञ्चालन ऐन, २०७४ सँग बाझिएको हदसम्म स्वतः अमान्य हुनेछ ।

## अनुसूची - १

### ..... टोल विकास संस्थाको विधानको नमूना

#### प्रस्तावना :

स्थानीय रूपमा उपलब्ध श्रम, सीप र साधन तथा अवसरहरुलाई अधिकतम परिचालन गर्दै गाउँपालिकाको सामाजिक तथा आर्थिक व्यवस्थालाई एक अर्काको परिपुरकको रूपमा विकसित गरी गरिबी न्यूनीकरणका प्रयासमा ठोस योगदान, सहभागितामुलक योजना तर्जुमा गर्ने तथा आफ्नो टोलको समग्र विकास गर्ने वातावरण सिर्जना गर्न यो ..... टोल विकास संस्थाको स्थापना गरी सञ्चालन गर्न बान्छनिय भएकोले यो विधान बनाईएको छ ।

#### १. प्रारम्भिक :

संक्षिप्त नाम र प्रारम्भ

- (क) यो विधान ..... टोल विकास संस्थाको विधान हुनेछ ।
- (ख) यो संस्थाको नाम ..... हुनेछ ।
- (ग) यो विधान ..... टोल विकास संस्थाको साधारण सभाबाट स्वीकृत भएको मिति देखि लागू हुनेछ ।
- (घ) यस संस्थाको कार्यालय ..... मा हुनेछ ।
- (ङ) यस संस्थाको सिमाना देहाय बमोजिम हुनेछ :

पूर्व ..... पश्चिम.....  
उत्तर ..... दक्षिण .....

## २. परिभाषा :

विषय र प्रसङ्गले अर्को अर्थ नलागेमा यस विधानमा :

१. “संस्था” भन्नाले ..... टोल विकास संस्थालाई सम्झनु पर्दछ ।
२. “विधान” भन्नाले टोल विकास संस्थाको विधानलाई सम्झनु पर्दछ ।
३. “साधारण सभा” भन्नाले संस्थाको साधारण सदस्यको भेलालाई सम्झनु पर्दछ ।
४. “समिति” भन्नाले टोल विकास संस्थाको कार्यसमिति सम्झनु पर्दछ ।
५. “बैठक” भन्नाले संस्थाको संयुक्त वा छुट्टाछुट्टै बैठक सम्झनु पर्दछ ।
६. “पदाधिकारी” भन्नाले कार्यसमितिका अध्यक्ष, कोषाध्यक्ष, सचिव र सदस्यलाई सम्झनु पर्दछ।

## ३. संगठित संस्था हुने :

- क) संस्थाको आफ्नै छुट्टै छाप हुनेछ । साथै संस्थाले व्यक्ति सरह आफ्नो नामबाट कार्य गर्न सक्नेछ।
- ख) संस्थाले चल-अचल सम्पत्ति प्राप्त गर्न, उपभोग गर्न सक्नेछ । तर संस्थाले आफ्नो अचल सम्पत्ति विक्रि गर्न भने पाउने छैन । संस्था विगठन भए सो संस्थाको सम्पूर्ण चल/अचल सम्पत्ति गाउँपालिकामा हस्तान्तरण हुनेछ ।

## ४. संस्थाको उद्देश्यहरु :

संस्थाको संस्थागत, सामाजिक तथा आर्थिक विकासका लागि देहाय बमोजिमको उद्देश्य हुनेछ :

- क) टोल स्तरमा सक्षम र दिगो स्वायत्त संस्थाको विकास गर्ने ।
- ख) टोलका व्यक्तिहरुको आयमा बृद्धि गर्ने कार्यक्रम संचालन गरी गरिबी न्यूनिकरणमा मद्दत पुऱ्याउने ।
- ग) स्थानीय स्तरको विकास प्रक्रियालाई दिगो र आत्मनिर्भर बनाउन स्थानीय स्तरको समुदायको व्यक्तिहरुको क्षमता विकास कार्यक्रम कार्यान्वयनमा टेवा पुऱ्याउने ।

घ) संस्थाहरुलाई सहभागितात्मक योजना तर्जुमा, अनुगमन तथा मुल्याङ्कन प्रक्रियामा सक्रिय सहभागिता बनाउने ।

#### ५. टोल विकास कार्य समितिको गठन :

टोल विकास कार्य समितिको गठन देहाय बमोजिम हुनेछ :

क) गाउँपालिकाको निश्चित भौगोलिक क्षेत्रभित्रका टोल तहमा रहेका घरपरिवारको सदस्यहरुबाट टोल विकास संस्थाको गठन गरिनेछ ।

ख) पहिलो पटकका लागि टोल विकास संस्थाको व्यापक भेलाबाट अध्यक्ष, उपाध्यक्ष, कोषाध्यक्ष, सचिव र आवश्यकता अनुसारको सदस्यहरु रहेको एक टोल विकास कार्य समिति गठन हुनेछ । दोश्रो पटकको हकमा यस्तो कार्य समिति साधारण सभाको सर्वसम्मत वा सो नभएमा बहुमतबाट पूर्णगठन हुनेछ । टोल विकास कार्य समितिको अवधि २ वर्षको हुनेछ । एकपटक अध्यक्ष, उपाध्यक्ष र सचिव भएको व्यक्ति पुनः सोहि पदमा लगत्तै दुई वर्षको अवधि व्यतित नभई निर्वाचित हुने छैन । कार्य समितिमा कम्तिमा ५० प्रतिशत सदस्यहरु र अध्यक्ष, सचिव र कोषाध्यक्ष मध्ये कुनै एक जना अनिवार्य रूपमा महिला हुनु पर्नेछ ।

ग) टोल विकास संस्थाको गठन गर्दा सकेसम्म टोलका सम्पूर्ण घरधूरीलाई समेट्नु पर्दछ । यदि सो सम्भव नभए कम्तीमा ८० प्रतिशत घरधूरी सहभागि गराई टोल विकास संस्था गठन गरिनेछ । टोल विकास संस्थामा सहभागी भएका सदस्यहरु मध्ये कम्तीमा ५० प्रतिशत महिला आवद्ध गराउनु पर्नेछ ।

#### ६. संस्थाको कार्यहरु :

टोल विकास संस्थाको कार्यहरु देहाय बमोजिम हुनेछन् ।

१. प्रत्येक टोलस्तरमा सम्भव भएसम्म सबै घरपरिवार सहभागी भएको टोल विकास संस्था गठन गर्ने ।

२. संस्थाको सदस्यहरुलाई उद्यमशिलतातर्फ अग्रसर गराउन आवश्यक पहल गर्ने सोहि बमोजिमको कार्यक्रमहरु सञ्चालन गर्ने ।
३. टोलमा आईपरेको समस्याहरु समाधान गर्न एकअर्कामा भाईचारा सम्बन्ध कायम गरी सभ्य समाजको सृजना गर्ने ।
४. उपलब्ध श्रोतको समुचित परिचालन गर्दै टोलको समग्र विकासका लागि टोल विकास योजना बनाउने ।
५. एच.आइ.भी./एड्स, अशिक्षा, अन्धविश्वास (वोक्सी), बाल विवाह, बहु विवाह जस्ता सामाजिक समस्याका बारेमा सम्पूर्ण टोल विकास संस्थाको सदस्यहरुलाई चेतना अभिवृद्धि गर्ने ।
६. आफ्नो टोल तथा सार्वजनिक संस्थामा बृक्षारोपण गर्ने ।
७. आफ्नो वडा तथा टोललाई वातावरण मैत्री बनाउने विविध कार्यक्रमहरु सञ्चालन गर्ने ।
८. टोलमा बसोवास गर्ने बासिन्दाका बीचमा सहभागितामूलक योजना छनौट प्रकृत्यामा सहभागिता, भवन निर्माण मापदण्ड, सामाजिक सुरक्षा भत्ता लगायतका सामाजिक सरोकारका विषयहरुमा अभिमुखिकरण तथा चेतनामूलक कार्यक्रम सञ्चालन गर्ने ।
९. वातावरणमैत्री स्थानीय शासनका सूचकहरुको टोलमा कार्यान्वयन गर्ने र गाउँपालिकालाई सूचक कार्यान्वयन गर्न सहयोग गर्ने ।
१०. आफ्नो टोल/वस्तीलाई नमुना वस्तीको रूपमा विकास गर्न सहयोग गर्ने ।
११. हरित गाउँ, उज्यालो गाउँ, सफा गाउँ तथा टोल र सम्पन्न तथा सभ्य गाउँपालिका स्थापना अभियानमा सहयोग गर्ने ।
१२. आफ्नो क्षेत्रमा भवन आचार संहिता तथा मापदण्डको कार्यान्वयनमा सहयोग गर्ने ।
१३. पूर्ण साक्षर, पूर्ण खोप, पूर्ण घटना दर्ता आदी जग्गाको संरक्षणमा गाउँपालिकालाई सहयोग गर्ने ।
१४. टोलमा रहेको सार्वजनिक, ऐलानी आदी जग्गाको संरक्षणमा गाउँपालिकालाई सहयोग गर्ने ।
१५. संस्थाको अध्यक्ष, कोषाध्यक्ष तथा सचिवको चयन सर्वसम्मतिमा वा सो नभएमा बहुमतबाट गर्ने ।

१६. गाउँपालिकाको राजस्व परिचालनमा सहयोग गर्ने ।
१७. गाउँपालिकासँग भएको समझदारी अनुसारका अन्य कार्यहरु गर्ने ।

## ७. सदस्यता

संस्थाको सदस्यता देहाय बमोजिम हुनेछ :

- क) यस विधानको उद्देश्य बमोजिम संस्थाप्रति श्रद्धा र निष्ठा राखी विधानलाई स्वीकार गर्ने स्थानिय टोलवासी यस संस्थाको सदस्य हुनेछ ।
- ख) सदस्य बन्न इच्छुक नयाँ टोलवासीलाई संस्थाले तोके बमोजिम संस्थामा दरखास्त दिएमा सदस्यता प्रदान गरिनेछ ।

### ८. सदस्यता नरहने:

देहाय अवस्थामा सदस्य रहने छैन ।

- क) सदस्यको मृत्यु भएमा ।
- ख) सदस्यले दिएको सदस्यता परित्यागको लिखित निवेदन संस्थाले स्वीकृत गरेमा ।  
तर संस्थाको निर्णय उपर चित्त नबुझेमा साधारण सभामा पेश गर्ने र साधारणसभाको निर्णय अन्तिम हुनेछ ।
- ग) सदस्यता शुल्क नतिरेको वा संस्थाको निर्णय पालन नगरेमा संस्थाले निर्णय गरी सम्पूर्ण सदस्यलाई जानकारी गराएकोमा ।
- घ) संस्थालाई हानी/नोक्सानी हुने कार्य गरेमा वा नैतिक पतन, आर्थिक अनियमितता वा भ्रष्टाचार गरेको अभियोग प्रमाणित भई सजाय पाएको कारण देखाई संस्थाले सदस्यबाट हटाउने निर्णय गरेमा ।

तर सम्बन्धित सदस्यलाई सफाई दिने अवसरबाट बञ्चित गरिने छैन । यस सम्बन्धी अन्तिम निर्णय गर्ने अधिकार साधारण सभाको हुनेछ ।

ङ) नेपालको प्रचलित कानून निषेध गरेको कार्य गरेमा ।

## ९. संस्था गठन एवं कार्य संचालन गर्ने विधि

संस्थाको गठन एवं कार्य संचालन विधि देहाय बमोजिम हुनेछ:

- क) निश्चित भौगोलिक क्षेत्रका व्यक्तिहरुको सर्वसम्मत निर्णयबाट टोलको क्षेत्र निकर्षौल गरेपछि

- त्यस टोलभिन्न बसोवास गर्ने अधिकांश घरधूरीहरूको उपस्थितिमा संस्था गठन गरिनेछ ।
- ख) टोल विकास संस्था गठन गर्दा उपस्थित भएको व्यक्तिहरूले गरेको सर्वसम्मत निर्णयको आधारमा एक/एक जना अध्यक्ष, कोषाध्यक्ष र सचिव तथा अन्य घरधूरीहरू सदस्य हुनेछन् ।
- ग) संस्थामा कम्तिमा ५० प्रतिशत महिला सदस्य हुनेछन् । अध्यक्ष, कोषाध्यक्ष र सचिवमध्ये कम्तिमा १ जना महिला हुनेछ ।

**१०. संस्थाको पदाधिकारीको काम, कर्तव्य र अधिकार:**

संस्थाको पदाधिकारीको काम, कर्तव्य र अधिकार देहाय बमोजिम हुनेछन् ।

**क) अध्यक्षको काम, कर्तव्य र अधिकार :**

- १) संस्थाको नियमित बैठक बोलाउने ।
- २) बैठकको अध्यक्षता गरी बैठक सञ्चालन गर्ने ।
- ३) बैठकमा अनुशासनको पालना गर्न लगाउने र छलफलका विषयहरू टिपोट गर्ने वा गर्न लगाउने ।
- ४) छलफल हुँदा सबैको विचार सङ्कलन गर्ने र सर्वसम्मत निर्णय गर्न पहल गर्ने ।
- ५) निर्णयहरू लागु गर्ने र गर्न लगाउने ।
- ६) सचिव र कोषाध्यक्षलाई आवश्यकता अनुसार सहयोग पुर्याउने ।
- ७) संस्थाले आर्जन/प्राप्त गरेको नगद वा जिन्सी सामानहरूको सुरक्षाको प्रबन्ध मिलाउने ।
- ८) आवश्यक कार्यमा संस्थाको प्रतिनिधित्व गर्ने वा गराउने ।
- ९) विशेष बैठकहरूको आवश्यकता परेमा सबै सदस्यहरूको सहमतिमा बैठक बोलाउने ।

**ख) संस्थाको सचिवको काम, कर्तव्य र अधिकार:**

- १) अध्यक्षको आदेश अनुसार बैठक बोलाउने ।
- २) अध्यक्षको अनुपस्थितिमा बैठकको अध्यक्षता गर्ने ।
- ३) एक तिहाई सदस्यहरूले विशेष बैठकका लागि लिखित माग गरेमा विशेष बैठक बोलाउने ।

- ४) बैठक पुस्तिकामा उपस्थिती गराउने ।
- ५) छलफलको प्रस्तावहरु सङ्कलन गरी बैठकमा पेश गर्ने र बैठकको निर्णय प्रमाणित गराउने ।
- ६) संस्थाको क्रियाकलापका बारेमा सदस्यलाई जानकारी गराउने
- ७) तोकिएको अन्य कार्य गर्ने ।

**ग) संस्थाको कोषाध्यक्षको काम, कर्तव्य र अधिकार**

- १) संस्थाले गरेको आर्थिक कारोबारको लेखा परिक्षण गराउने ।
- २) बैकमा संयुक्त रुपमा खाता सञ्चालन गर्ने ।
- ३) अन्य सदस्यहरूसँग समन्वय राखी सहयोग लिने/दिने ।
- ४) संस्थाको नगद र जिन्सी सामानको जिम्मा लिई सुरक्षण गर्ने ।

**घ) संस्थाको सदस्यहरुको काम, कर्तव्य र अधिकार**

- १) गाउँपालिकासँग भएको साभेदारीपत्रमा उल्लेखित शर्त अनुसार गर्नुपर्ने कामहरु गर्ने ।
- २) संस्थाको हिसावकिताव चेक गर्ने ।
- ३) संस्थाका पदाधिकारीहरुले गरेका कामको मुल्याङ्कन नियमित रुपमा गर्ने ।
- ४) संस्था सञ्चालनका लागि आवश्यकता अनुसार नीति बनाउन सहयोग गर्ने ।
- ५) बैठकमा उपस्थित भई प्रत्येक छलफलमा भाग लिने ।

**११. साधारण सभाको गठन र कार्य प्रणाली:**

साधारण सभाको गठन र कार्यप्रणाली देहाय बमोजिम हुनेछ:

- १) संस्थाको सम्पूर्ण सदस्यहरु रहेको एक साधारणसभा हुनेछ ।
- २) संस्थाको साधारणसभाको अध्यक्षता संस्थाको अध्यक्षले गर्नेछ । निजको अनुपस्थितीमा

निजको सचिव र निजको पनि अनुपस्थितीमा संस्थाको जेष्ठ सदस्यले गर्नेछ ।

- ३) साधारणसभा संस्थाको सर्वोच्च निकाय हुनेछ ।

**१२. साधारण सभाको काम, कर्तव्य र अधिकार:**

साधारण सभाको काम कर्तव्य र अधिकार देहाय बमोजिम हुनेछ



१. संस्थाको साधारणसभाको सल्लाह प्राप्त गर्न उचित देखी पेस भएका विषयमा सल्लाह दिने,
२. लेखापरीक्षक नियुक्ति गर्ने ।
३. संस्थाको लेखापरीक्षकको प्रतिवेदन पारित गर्ने ।
४. कार्य समितिलाई अधिकार प्रत्यायोजन गर्ने ।
५. कार्य समिति सम्बन्धमा भएका उजुरी पुनरावेदन सुन्ने र निर्णय दिने ।
६. संस्थाको विधान संशोधन गर्ने ।
७. आवश्यकता अनुसार सल्लाहकारको मनोनयन गर्ने ।
८. संस्थाको वार्षिक कार्ययोजना स्वीकृत गर्ने ।

### १३. आर्थिक व्यवस्था

१. संस्थाको देहाय बमोजिम आर्थिक स्रोत हुनेछ
  - क) सदस्यताबाट प्राप्त शुल्क ।
  - ख) सरकारी तथा गैर सरकारी संस्थाबाट प्राप्त हुने अनुदान ।
  - ग) संस्थाको कृयाकलापको शिलशिलामा प्राप्त हुने आय वा पुरस्कार ।
  - घ) अन्य आम्दानी ।
२. प्रत्येक असार मसान्तमा लेखा तयार गरी परीक्षण पश्चात विवरण साधारणसभामा प्रस्तुत गर्ने जिम्मेवारी संस्थाको हुनेछ ।
३. संस्थाको नाममा प्राप्त वा खरीद चल/अचल सम्पतिको परिचालन र प्रयोग तोकीए बमोजिम हुनेछ ।

### १४. कार्यसमिति तथा पदाधिकारीको राजीनामा

- १) समितिका सदस्यहरुले आफ्नो पदबाट राजीनामा दिन चाहेमा अध्यक्ष समक्ष दिन सक्नेछन ।
२. अध्यक्षले आफ्नो राजीनामा सचिवमार्फत संस्थाको बैठकमा पेश गर्नुपर्नेछ र सो उपर संस्थाले निर्णय गरे बमोजिम हुनेछ ।

### १५. कार्य समितिलाई अविश्वासको प्रस्ताव:

कार्य समितिका अध्यक्ष एवं पदाधिकारीहरु उपर अविश्वास लागे यथोचित कारण देखाई संस्थाका ६०% सदस्यहरुले विशेष साधारणसभा राखी अविश्वासको प्रस्ताव पेश गर्न सक्नेछ । अविश्वासको प्रस्ताव उपर छलफल गरी हुने निर्णयमा बहुमतलाई भन्दा सर्वसहमतलाई बढी जोड दिईनेछ ।

## १६. विविध

१. विधान संसोधन गर्नुपर्ने भएमा कार्य समितिले स्वीकृत गरेपछि साधारणसभामा पेश गरिनेछ ।  
साधारण सभामा उपस्थित सदस्यहरुको दुईतिहाई बहुमतले विधान संशोधन हुनेछ ।
२. प्रचलित ऐन, नियमहरुसँग बाँझिएका बुंदाहरु हदसम्म स्वत खारेज हुनेछ ।



अनुसूची-२

टोल विकास संस्था दर्ता गर्ने निवेदनको नमूना

मिति-.....

श्रीमान् प्रमुख प्रशासकिय अधिकृत ज्यू  
अजिरकोट गाउँपालिका  
गाउँ कार्यपालिकाको कार्यालय  
भच्चेक, गोरखा

विषय-टोल विकास संस्था दर्ता गर्ने सम्बन्धमा ।

उपरोक्त सम्बन्धमा यस गाउँपालिकाद्वारा संचालित वडा नं. ....को.....टोलमा  
गठन गरिएको .....टोल विकास संस्थालाई अजिरकोट गाउँपालिकाको  
कार्यालयमा दर्ता/सुचिकृत गरि दिनुहुन अनुरोध गर्दछु । यस .....टोल विकास संस्थाको  
क्षेत्र निम्न उल्लेखित चार किल्लाभिन्न सिमित रहनेछ । पूर्व सिमाना ..... पश्चिम  
सिमाना..... उत्तर सिमाना..... दक्षिण सिमाना .....

निवेदक

.....

अध्यक्षको नाम -

टोल विकास संस्थाको नाम -

ठेगाना -



## अनुसूची ३

टोल विकास संस्थालाई दिने प्रमाण पत्रको नमुना

अजिरकोट गाउँपालिका  
गाउँ कार्यपालिकाको कार्यालय  
भच्चेक, गोरखा

प्रमाणपत्र संख्या:

मिति: २०.....।.....।.....

### टोल विकास संस्था प्रमाण-पत्र

.....गाउँपालिका वडा नं.....स्थित.....मा गठन भएको.....टोल विकास संस्थालाई यस कार्यालयमा मिति.....मा दर्ता गरी यो प्रमाण-पत्र प्रदान गरिएको छ। यस गाउँपालिकाको आर्थिक, सामाजिक, भौतिक पूर्वाधार, टोल/वस्तीको सुशासन लगायतका क्षेत्रमा यस टोल विकास संस्थाको सहभागिताको अपेक्षा गरिएको छ।

.....  
योजना तथा प्रशासन अधिकृत

.....  
प्रमुख प्रशासकिय अधिकृत